

Lura fis-Sekli madwar it-toroq ta' Hal Tarxien

Matthew Scicluna

■ (Din is-silta hi t-tieni parti minn sensiela ta' tlieta li qed jidbri f'dan il-ktejjeb. L-ewwel parti debret fl-edizzjoni tas-sena l-oħra)



Se nkomplu l-mixja mat-toroq ta' Hal Tarxien fil-post li spiċċajna fih fl-ewwel parti tal-passiġġata tagħna u nibdew eżattament f'Misraħ ir-Repubblika. Inhallu s-Sekli Sittax u Sbatax u hawnhekk naraw dar li toħodna lura għas-Seklu Tmintax.

Id-Dar ta' Franku kien jgħix fiha Francesco Faurè jew Mastru Franku u jekk inhallu l-immaginazzjoni tagħna tmur lura fiż-żmien, jirnexxielna nisimghu lil dan l-imghallem tas-sengħa jonqox l-istatwi tal-ġebel għaċ-Ċimiterju ta' l-Addolorata jew jaħdem l-bradella u

l-gandlieri ta' l-injam għall-knisja ta' Hal Tarxien. Din id-dar ta' stil Barokk b'saljaturi ornamental taht il-gallerija ta' barra hi fi stat mitluq, iżda minkejja dan, l-istorja tagħha tibqa' hajja għax tat frott għall-wirt artistiku ta' Faurè.

Tefgħa ta' ġebbla 'l bogħod fi Triq Sqajjaq kien joqgħod il-Logutenent Ġuzeppi Montebello. Dan kien persunaġġ ieħor li naqqax ismu fl-istorja ta' Hal Tarxien għax fi żmien il-Francizi kien rappreżentant ta' dan ir-raħal fl-Assemblea Nazzjonali żmien l-Inglizi kien il-Kap tar-Raħal jew Sindku.

Id-dar li għadha magħrufa bħala **d-Dar tal-Logutenent** hi miżmuma fi stat tajjeb u ta' min jinnota l-bieb forma ta' arzella u t-twieqi ta' mat-triq maħduma minn hađid b'holqa li tghaqqad il-vireg. B'kumbinazzjoni s-Sur Paul Farrugia, is-Sindku li għandna Hal Tarxien bħalissa, joqgħod fit-triq li nghatat l-isem tas-Sindku Ġuzeppi Montebello.





Nohorġu mbagħad mill-qalba tar-raħal, ngħaddu minn quddiem il-Knisja u niksru għal Triq Xintill. Din id-darba niftakru f'Katarin jew Frangiska li kienu jsejħulha Kejka.

Ir-restawr li sar fid-**Dar tal-Kejka** żidilha l-preġju u l-ġhajn vera titpaxxa meta thares lejha. In-niċeċ li għandha mal-faċċata u man-naħa tal-ġenb huma mdawrin bi skultura mill-isbaħ u iġġollu l-valur arkitettoniku tagħha.



Inreġġghu l-pass tagħna għal Triq Paola sakemm naslu għal Triq Hal Tarxien u għad-dar fejn kien joqgħod James Aspinall. Din l-Ingliż kien għin titwaqqaf is-Socjetà ta' l-Arti, Manifattura u Kummerċ f'Malta fis-Seklu Tmintax. Il-kolonna ta' mal-bieb tad-**Dar ta' Aspinall** jagħtuha dehra klassika però hasra li min ġie inkarigat mir-restawr tal-gallerija ma baqax fidil għall-istil originali tagħha.



Nitfgħu ħarsitna lejn in-naħa ta' Hal Tarxien fejn hemm il-monument tal-gwerra u fil-kantuniera bi Triq Santa Marija fuq ix-xellug u Triq Paola fuq il-lemin naraw dar majestuża li kienet inbniet fuq l-art tal-familja Franciża Fevre. L-istil Barokk ta' **Casa Le Fevre** jidher fid-disinji elaborati tal-ġebel mal-bieb prinċipali u mat-twieqi, filwaqt li s-saljaturi tal-gallerija



jixhdu influwenza Siċiljana. Mhux ta' b'xejn din id-dar serviet bħala l-palazz ta' Pilatu waqt il-Pegint uniku tal-Passjoni li sar riċenement mat-toroq ta' Hal Tarxien!

Dan l-avveniment mhux biss stabbilixxa ruħu fil-kalendarju Malti iżda fl-istess hin qed ikun ta' vetrina għall-kultura Tarxiniża.


Dar oħra aktar 'l fuq f'tarf Triq Santa Marija wkoll għandha karatteristika ideali li tohloq sfond sabih għas-suldati Rumani u għax-xena tat-tislib ta' Kristu waqt l-imsemmija pegint. Qed nirreferi hawnhekk għal **Villa Dunalistair** jew Villa Tarxien u t-turretta tagħha li dari kienet isservi bħala torri ta' l-għassa għall-membri tad-Dejma li kienu jiehdu hsieb jagħtu sinjal ta' twissija jekk jindunaw b'xi invażjoni Torka min-Nofs in-Nhar ta' Malta.



Kemm il-General Baynes, kemm it-Tabib Macfarlene u kemm il-familja Stubbs hassew li l-

istruttura interessanti tal-Villa kellha tithalla.

Naslu għal tmiem il-mixja tagħna billi ninzlu Triq il-Kbira kollha u fil-kantuniera ma' Triq Żejtun mal-lemin naraw wahda mill-eqdem vilel f'Hal Tarxien. **Villa Barbaro** kienet ir-reżidenza tal-Markiż Barbaro di San Giorgio



u eventwalment intirtet mill-Prim Imhalled J.J. Cremona. Li jispikka fiha huma l-balavostri tal-ġebel mat-tul ta' waħda mill-faċċati tagħha u l-bieb fuq l-istess naħa li jisporgi 'l barra f'nofs tond.

L-istil Barokk tad-djar tas-Seklu Tmintax li dorna llum kien jindika prestigju u pożizzjoni għolja soċjali għas-sidien.

Però, skond il-fehma tiegħi, il-valur tad-djar ma jgix biss mill-arkitettura iżda mill-kontribut li l-abitanti tagħhom taw lis-soċjetà Tarxiniza taż-żmien li kienu jghixu fih. Donnu l-karattru tal-bniedem jitwahhad mal-ġebbla inanima Maltija u permezz tiegħu din tingħata l-hajja.

*Aktar tagħrif fuq id-djar antiki ta' Hal Tarxien
jinsab fil-ktieb "Il-Binja ta' Djar tul is-Sekli
f'Hal Tarxien" miktub minn Matthew Scicluna.*

Dan il-ktieb jista' jinkiseb mill-Kunsill Lokali ta' Hal Tarxien.